



Ġabra tal-ġurisprudenza

SENTENZA TAL-QORTI ĠENERALI (L-Ġhaxar Awla Estiża)

24 ta' Frar 2021 *

“Klawzola ta' arbitraġġ – Programmi Tempus IV – Ftehimiet ta' sussidju – Natura kuntrattwali tat-tilwima – Klassifikazzjoni mill-ġdid tar-rikors – Spejjeż eliġibbli – Irregolaritajiet sistemici u rikorrenti – Rimbors sħiħ tas-somom imħallsa – Proporzjonalità – Dritt għal smiġħ – Obbligu ta' motivazzjoni – Artikolu 41 tal-Karta tad-Drittijiet Fundamentali”

Fil-Kawża T-108/18,

Universität Koblenz-Landau, stabbilita f'Mainz (il-Ġermanja), irrappreżentata minn C. von der Lühé u I. Felder, avocats,

rikorrenti,

vs

Aġenzija Eżekuttiva għall-Edukazzjoni, l-Awdjoviżiv u l-Kultura (EACEA), irrappreżentata minn H. Monet, bħala aġent, assistit minn R. van der Hout u C. Wagner, avocats,

konvenuta,

li għandha bħala suġġett, prinċipalment, talba bbażata fuq l-Artikolu 263 TFUE u intiża għall-annullament tal-ittri tal-21 ta' Diċembru 2017 u tas-7 ta' Frar 2018 tal-EACEA dwar is-somom imħallsa lir-rikorrenti fil-kuntest tal-ftehimiet ta' sussidju konkluzi għat-twettiq ta' tliet proġetti fil-qasam tal-edukazzjoni oġhla u, sussidjarjament, talba bbażata fuq l-Artikolu 272 TFUE u intiża sabiex id-dritt għall-irkupru mitlub jiġi ddikjarat bħala mhux stabbilit,

IL-QORTI ĠENERALI (L-Ġhaxar Awla Estiża),

komposta minn S. Papasavvas, President, A. Kornezov (Relatur), E. Buttigieg, K. Kowalik-Bańczyk u G. Hesse, Imħallfin,

Reġistratur: L. Ramette, Amministratur,

wara li rat il-fażi bil-miktub tal-proċedura u wara s-seduta tas-16 ta' Settembru 2020,

tagħti l-preżenti

* Lingwa tal-kawża: il-Ġermaniż.

Sentenza¹

Il-fatti li wasslu għall-kawża

- 1 Ir-rikorrenti, Universität Koblenz-Landau, hija stabbiliment Ġermaniż ta' edukazzjoni oġhla rregolat mid-drift pubbliku.
- 2 Fl-2008 u fl-2010, fil-kuntest tal-programmi tal-Unjoni Ewropea ta' kooperazzjoni ma' pajjiżi terzi intizi għall-modernizzazzjoni tas-sistemi ta' edukazzjoni oġhla ta' dawn il-pajjiżi, imsemmija Tempus IV, ir-rikorrenti ffirmat it-tliet ftehimiet ta' sussidju segwenti:
 - il-ftehim ta' sussidju tal-5 ta' Diċembru 2008, bir-referenza Nru 2008–4744, għat-tweqqif tal-proġett “Educational Centers Network on Modern Technologies of Local governing” (Netwerk ta' Ċentri Edukattivi dwar it-Tekniki Moderni ta' Governanza Lokali) (iktar 'il quddiem il-“Ftehim Ecesis”), iffirmat bejn ir-rikorrenti, bħala beneficijarja unika, u l-Kummissjoni Ewropea;
 - il-ftehim ta' sussidju tat-18 ta' Ottubru 2010, bir-referenza Nru 2010-2844, għat-tweqqif tal-proġett “Development and Integration of University Self-assessment Systems” (Żvilupp u Integrazzjoni tas-Sistemi ta' Awto-Evalwazzjoni Universitarji) (iktar 'il quddiem il-“Ftehim Diasas”), iffirmat b'mod partikolari bejn ir-rikorrenti, bħala koordinatriċi u kobenefiċjarja, u l-Aġenzija Eżekuttiva għall-Edukazzjoni, l-Awdjoviżiv u l-Kultura (EACEA);
 - il-ftehim ta' sussidju tat-30 ta' Settembru 2010, bir-referenza Nru 2010–2862, għat-tweqqif tal-proġett “Development of Quality Assurance System in Turkmenistan on the base of Bologna Standards” (Żvilupp ta' Sistema ta' Assigurazzjoni tal-Kwalità fit-Turkmenistan abbażi tal-Kriterji tal-Proċess ta' Bologna) (iktar 'il quddiem il-“Ftehim Deque”), iffirmat b'mod partikolari bejn ir-rikorrenti, bħala koordinatriċi u kobenefiċjarja, u l-EACEA.

[omissis]

- 19 B'ittra tal-21 ta' Diċembru 2017 (iktar 'il quddiem l-“ittra tal-21 ta' Diċembru 2017”), l-EACEA informat lir-rikorrenti li hija kienet iddeċidiet li tirkupra ammont ta' EUR 756 381.89 skont il-Ftehim ta' Ecesis. F'dak li jirrigwarda l-Ftehimiet Diasas u Deque, hija informat lir-rikorrenti bl-intenzjoni tagħha li titlob biss ir-rimbors tas-somom li hija kienet irċeviet fil-kuntest ta' dawn il-ftehimiet bħala beneficijarja finali, bl-esklużjoni għaldaqstant tas-somom ittrasferiti minnha lil kobenefiċjarji, li l-ammont tagħhom kien għad irid jiġi kkomunikat lilha minnha. L-EACEA ppreċiżat li, jekk hija ma tiksibx informazzjoni dwar l-ammonti mħallsa lill-kobenefiċjarji taht dawn iż-żewġ ftehimiet, hija kienet ser titlob ir-rimbors sħiħ ta' dawn l-ammonti jew ir-rimbors ta' somma “oġhla”.
- 20 B'ittra tas-7 ta' Frar 2018 (iktar 'il quddiem l-“ittra tas-7 ta' Frar 2018”), minn naħa, l-EACEA kkonstatat li r-rikorrenti ma kinitx ipprezentat l-informazzjoni neċessarja sabiex jiġi ddeterminat l-ammont tas-somom li kienu tħallsu lilha skont il-Ftehimiet Diasas u Deque u ttrasferiti sussegwentement lil entitajiet oħra kobenefiċjarji. Min-naħa l-oħra, l-EACEA indikat li hija stess ikkuntattjat lil dawn tal-aħħar u li rċeviet, min-naħa ta' xi whud minnhom, l-informazzjoni mitluba. Abbażi tal-informazzjoni miġbura b'dan il-mod, l-EACEA stabbilixxiet l-ammont li għandu jiġi rrimborsat għal EUR 695 919.31 għall-Ftehim Diasas u għal EUR 343 525.10 għall-Ftehim Deque. L-EACEA stiednet lir-rikorrenti sabiex tippreżentalha, fejn xieraq, l-osservazzjonijiet tagħha f'terminu ta' hmistax-il jum kalendarju, filwaqt li ppreċiżat li, fl-assenza ta' tali osservazzjonijiet, hija kienet ser tirkupra l-ammonti msemmija iktar 'il fuq.

¹ Biss il-punti ta' din is-sentenza li l-Qorti Ġenerali tqis li huma xierqa għall-pubblikazzjoni huma riprodotti hawnhekk.

- 21 Fit-13 ta' Frar 2018, l-EACEA bagħtet lir-rikorrenti nota ta' debitu ta' ammont ta' EUR 756 381.89 skont il-Ftehim Eceis (iktar 'il quddiem in-“nota ta' debitu”).
- 22 Is-somma totali mitluba abbażi tat-tliet ftehimiet kienet għalhekk ta' EUR 1 795 826.30.

Proċedura

- 23 Permezz ta' att ippreżentat fir-Registru tal-Qorti Ġenerali fit-22 ta' Frar 2018, ir-rikorrenti ppreżentat dan ir-rikors. Dan gie dirett kontra l-“Kummissjoni [...], irrappreżentata mill-EACEA”.
- 24 Skont id-deċizzjoni tal-President tal-Qorti Ġenerali tat-28 ta' Marzu 2018, dan ir-rikors gie kkunsidrat bħala dirett kontra l-EACEA kif ukoll kontra l-Kummissjoni.
- 25 Permezz ta' att separat, irreġistrat fir-Registru tal-Qorti Ġenerali fl-4 ta' Mejju 2018, il-Kummissjoni qajmet eċċezzjoni ta' inammissibbiltà skont l-Artikolu 130 tar-Regoli tal-Proċedura tal-Qorti Ġenerali sa fejn ir-rikors kien dirett kontriha. Ir-rikorrenti ppreżentat l-osservazzjonijiet tagħha dwar din l-eċċezzjoni fit-18 ta' Ġunju 2018.
- 26 B'att ippreżentat fir-Registru tal-Qorti Ġenerali fil-15 ta' Ġunju 2018, l-EACEA ppreżentat ir-risposta tagħha.
- 27 B'att ippreżentat fir-Registru tal-Qorti Ġenerali fis-7 ta' Awwissu 2018, ir-rikorrenti ppreżentat ir-replika.
- 28 B'att ippreżentat fir-Registru tal-Qorti Ġenerali fil-25 ta' Settembru 2018, l-EACEA ppreżentat il-kontroreplika.
- 29 B'ittra tat-8 ta' Ottubru 2018, il-Qorti Ġenerali stiednet lill-Kummissjoni, skont l-Artikolu 89(3)(d) tar-Regoli tal-Proċedura, tipproduċi ċerti dokumenti. Il-Kummissjoni kkonformat ma' din it-talba fit-terminu stabbilit.
- 30 B'ittra ppreżentata fir-Registru tal-Qorti Ġenerali fit-2 ta' Novembru 2018, ir-rikorrenti ppreżentat l-osservazzjonijiet tagħha fuq id-dokumenti prodotti mill-Kummissjoni.
- 31 Fuq talbiet tar-rikorrenti, il-proċedura ġiet sospiża darbtejn, permezz ta' deċizzjonijiet tat-28 ta' Frar u tal-11 ta' Ġunju 2019, minħabba li r-rikorrenti u l-EACEA kienu bdew diskussjonijiet intiżi sabiex jintlaħaq eventwali ftehim bonarju.
- 32 Permezz ta' deċizzjoni tal-5 ta' Settembru 2019, it-tielet talba għal sospensjoni tal-proċedura ġiet miċhuda.
- 33 Permezz ta' digriet tat-23 ta' Ottubru 2019, Università Koblenz-Landau vs Il-Kummissjoni u EACEA (T-108/18, mhux ippubblikat, EU:T:2019:768), il-Qorti Ġenerali ċaħdet ir-rikors bħala inammissibbli sa fejn kien dirett kontra l-Kummissjoni u kkundannat lir-rikorrenti għall-ispejjeż marbuta ma' din l-istanza.
- 34 Peress li l-kompożizzjoni tal-awli tal-Qorti Ġenerali nbidlet, permezz ta' deċizzjoni tal-President tal-Qorti Ġenerali tal-24 ta' Ottubru 2019, b'applikazzjoni tal-Artikolu 27(5) tar-Regoli tal-Proċedura, din il-kawża ġiet assenjata mill-ġdid lill-Għaxar Awla.
- 35 Skont l-Artikolu 106(2) tar-Regoli tal-Proċedura, l-EACEA ressqet, fis-6 ta' Novembru 2019, talba għal smiġh waqt seduta għas-sottomissjonijiet orali.

- 36 B'deċiżjoni tal-11 ta' Marzu 2020, il-Qorti Ġenerali ddeċidiet, b'applikazzjoni tal-Artikolu 28 tar-Regoli tal-Proċedura, li tibghat lura l-kawża quddiem l-Għaxar Awla b'kullegġ ġudikanti estiż għal hames imħallfin.
- 37 Fil-kuntest ta' miżuri ta' organizzazzjoni tal-proċedura tat-12 ta' Marzu u tas-27 ta' Mejju 2020, adottati skont l-Artikolu 89(3)(a) u (d) tar-Regoli tal-Proċedura, il-Qorti Ġenerali għamlet mistoqsijiet lill-partijiet, u dan wiegħbu għalihom fit-termini mogħtija.
- 38 Fuq rapport tal-Imħallef Relatur, il-Qorti Ġenerali ddeċidiet li tiftaħ il-fażi orali tal-proċedura.
- 39 Is-sottomissjonijiet orali tal-partijiet u t-twegibiet tagħhom għall-mistoqsijiet magħmula mill-Qorti Ġenerali nstemgħu waqt is-seduta tas-16 ta' Settembru 2020, li fi tmiemha ngħalqet il-fażi orali tal-proċedura.
- 40 B'att irregiſtrat fir-Reġistru tal-Qorti Ġenerali tat-3 ta' Frar 2021, ir-rikorrenti ressqet talba għal ftuħ mill-ġdid tal-fażi orali tal-proċedura, skont l-Artikolu 113(2)(c) tar-Regoli tal-Proċedura tal-Qorti Ġenerali billi bbażat ruħha fuq digriet tal-Uffiċċju tal-Prosekutur ta' Koblenz tat-28 ta' Diċembru 2020, li kien ġie nnotifikat lilha fit-28 ta' Jannar 2021. B'deċiżjoni tal-4 ta' Frar 2021, il-President tal-Għaxar Awla Estiża tal-Qorti Ġenerali ċaħad din it-talba, u l-partijiet ġew informati b'dan b'ittri tar-Reġistratur tal-5 ta' Frar 2021.

Talbiet

- 41 Fir-rikors, ir-rikorrenti titlob li l-Qorti Ġenerali jogħgobha:
- tannulla l-ittra tal-21 ta' Diċembru 2017;
 - tannulla l-ittra tas-7 ta' Frar 2018;
 - tissospendi l-eżekuzzjoni forzata tal-ittra tal-21 ta' Diċembru 2017 u tal-ittra tas-7 ta' Frar 2018 kif ukoll tan-[nota ta' debitu], sakemm tingħata deċiżjoni finali dwar dan ir-rikors għal annullament;
 - tikkundanna lill-konvenuta għall-ispejjeż.
- 42 Fir-replika, ir-rikorrenti titlob, sussidjarjament, li l-Qorti Ġenerali jogħgobha tikklassifika mill-ġdid dan ir-rikors bħala rikors ibbażat fuq l-Artikolu 272 TFUE u tikkonstata li d-dejn ta' EUR 756 381.89 mitlub taħt il-Ftehim Eċesis u dak ta' EUR 1 039 444.41 mitlub taħt il-Ftehimiet ta' sussidju Diusas u Deque ma jeżistux.
- 43 Barra minn hekk, ir-rikorrenti indikat li ma kienx għad hemm lok li tingħata deċiżjoni fuq it-tielet kap ta' talbiet ipprezentat fir-rikors, sa fejn l-EACEA kienet iddeċidiet li tissospendi l-irkupru tas-somom mitluba fl-ittri tal-21 ta' Diċembru 2017 u tas-7 ta' Frar 2018, u r-rikorrenti giet informata b'dan permezz ta' ittra tad-9 ta' April 2018, ipprezentata fl-Anness C.5 tar-risposta. Ir-rikorrenti kkonfermat waqt is-seduta, bi twegiba għal mistoqsija magħmula mill-Qorti Ġenerali f'dan ir-rigward, li hija kienet irtirat it-tielet kap ta' talbiet tagħha, u ttiehdet nota ta' dan fil-proċess verbali tas-seduta.
- 44 L-EACEA titlob li l-Qorti Ġenerali jogħgobha:
- tiċhađ ir-rikors bħala manifestament inammissibbli u, sussidjarjament, bħala infondat;
 - tikkundanna lir-rikorrenti għall-ispejjeż.

- 45 Waqt is-seduta, l-EACEA ddikjarat li hija kienet qiegħda tirrinunzja milli tikkontesta l-kwalità tagħha ta' konvenuta u, għaldaqstant, l-ammissibbiltà tar-rikors sa fejn dan kien ippreżentat kontriha, u ttiehdet nota ta' dan fil-proċess verbali tas-seduta.

Fid-dritt

Fuq il-ġurisdizzjoni tal-Qorti Ġenerali u l-eċċezzjonijiet ta' inammissibbiltà mqajma mill-EACEA

[omissis]

Fuq il-klassifikazzjoni mill-ġdid tar-rikors bħala li huwa bbażat fuq l-Artikolu 272 TFUE

[omissis]

- 65 Mill-kunsiderazzjonijiet preċedenti jirriżulta li, minn naħa, dan ir-rikors ippreżentat inizjalment abbażi tal-Artikolu 263 TFUE għandu jiġi kklassifikat mill-ġdid bħala rikors ippreżentat abbażi tal-Artikolu 272 TFUE u, min-naħa l-oħra, li l-Qorti Ġenerali għandha ġurisdizzjoni sabiex tiddeċiedi dwar dan ir-rikors, skont l-Artikolu 272 TFUE u l-klawżoli ta' arbitraġġ li jinsabu fl-Artikolu I.8 tal-Ftehim Eċesis u l-Artikolu I.9 tal-Ftehimiet Dijasas u Deque.

Fuq il-mertu

- 66 Insostenn tar-rikors, ir-rikorrenti tinvoka erba' motivi, ibbażati, l-ewwel wieħed, fuq ksur tad-dritt għal smiġħ, it-tieni wieħed, fuq "applikazzjoni żbaljata tad-dritt Ewropew", it-tielet wieħed, fuq nuqqas ta' motivazzjoni u, ir-raba' wieħed, fuq ksur tal-prinċipju ta' proporzjonalità.
- 67 Qabel kollox, jeħtieġ li jiġu eżaminati l-ewwel u t-tielet motivi flimkien, sussegwentement, it-tieni motiv, u, fl-aħħar nett, ir-raba' motiv.

Fuq l-ewwel u t-tielet motivi, ibbażati, rispettivament, l-ewwel wieħed, fuq ksur tad-dritt għal smiġħ u, it-tielet wieħed, fuq nuqqas ta' motivazzjoni

– *Fuq l-invokabbiltà tad-dritt għal smiġħ u tal-obbligu ta' motivazzjoni fil-kuntest ta' tilwima ta' natura kuntrattwali*

- 68 L-EACEA ssostni li d-dritt għal smiġħ u l-obbligu ta' motivazzjoni ma jistgħux jiġu invokati b'mod utli fil-kuntest ta' tilwima ta' natura kuntrattwali. Għaldaqstant, skont l-EACEA, hija la kellha l-obbligu li tisma' lir-rikorrenti qabel ma tibgħatilha l-ittri tal-21 ta' Diċembru 2017 u tat-8 ta' Frar 2018 u n-nota ta' debitu, u lanqas l-obbligu li tagħti motivazzjoni għalihom.
- 69 Din l-oġġezzjoni għandha tiġi miċħuda.
- 70 F'dan ir-rigward, għandu jiġi enfasizzat li d-dritt għal smiġħ u l-obbligu ta' motivazzjoni, invokati mir-rikorrenti fil-kuntest tal-ewwel u tat-tielet motiv tagħha, ġew stabbiliti fl-Artikolu 41(2)(a) u (ċ) tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta"), li jipprovdi li l-istituzzjonijiet, il-korpi u l-organi tal-Unjoni huma, minn naħa, obbligati josservaw id-dritt ta' kull persuna li tinstema' qabel ma tittiehed miżura individwali li tolqotha negattivament u, min-naħa l-oħra, li jimmotiva d-deċiżjonijiet tagħhom.

- 71 B'dan il-mod, il-Qorti Ġenerali diġà kellha l-okkażjoni tiddeċiedi li l-Karta, li tagħmel parti mid-dritt primarju, tipprevedi, fl-Artikolu 51(1) tagħha, mingħajr eċċezzjoni, li d-dispożizzjonijiet tagħha “huma intiżi għall-istituzzjonijiet, għall-korpi u għall-aġenziji ta' l-Unjoni fir-rispett tal-prinċipju ta' sussidjarjetà” u li, għaldaqstant, id-drittijiet fundamentali huma intiżi sabiex jirregolaw l-eżerċizzju tal-kompetenzi mogħtija lill-istituzzjonijiet tal-Unjoni, inkluż f'qafas kuntrattwali (sentenzi tat-3 ta' Mejju 2018, Sigma Orionis vs Il-Kummissjoni, T-48/16, EU:T:2018:245, punti 101 u 102, u tat-3 ta' Mejju 2018, Sigoni vs Il-Kummissjoni, T-47/16, EU:T:2018:247, punti 79 u 80; ara wkoll, b'analogija, is-sentenza tat-13 ta' Mejju 2020, Talanton vs Il-Kummissjoni, T-195/18, mhux ippubblikata, taht appell, EU:T:2020:194, punt 73).
- 72 Bl-istess mod, skont il-Qorti tal-Ġustizzja, meta l-istituzzjonijiet, il-korpi jew l-organi tal-Unjoni jeżegwixxu kuntratt, huma jibqgħu suġġetti għall-obbligi tagħhom taht il-Karta u skont il-prinċipji ġenerali tad-dritt tal-Unjoni (ara, f'dan is-sens, is-sentenza tas-16 ta' Lulju 2020, ADR Center vs Il-Kummissjoni, C-584/17 P, EU:C:2020:576, punt 86).
- 73 Il-Qorti tal-Ġustizzja enfasizzat ukoll li, jekk il-partijiet jiddeċiedu, fil-kuntratt tagħhom, permezz ta' klawżola ta' arbitraġġ, li jagħtu lill-qorti tal-Unjoni l-ġurisdizzjoni li tiegħu konjizzjoni tat-tilwim relatat ma' dan il-kuntratt, din il-qorti jkollha ġurisdizzjoni, indipendentement mid-dritt applikabbli stipulat fl-imsemmi kuntratt, sabiex tevalwa l-possibbiltà ta' ksur tal-Karta u tal-prinċipji ġenerali tad-dritt tal-Unjoni (sentenza tas-16 ta' Lulju 2020, Inclusion Alliance for Europe vs Il-Kummissjoni, C-378/16 P, EU:C:2020:575, punt 81).
- 74 Barra minn hekk, għandu jiġi enfasizzat li l-istituzzjonijiet, il-korpi u l-organi tal-Unjoni ma humiex kompletament komparabbli ma' partijiet kontraenti privati, meta jaġixxu f'kuntest kuntrattwali. Għalhekk, minn naħa, is-sussidji mogħtija minnhom huma koperti mill-fondi pubbliċi tal-Unjoni, b'tali mod li, meta jagħtu tali sussidji, l-istituzzjonijiet, il-korpi u l-organi tal-Unjoni jibqgħu rregolati b'mod partikolari mir-reqwiziti baġitarji li jirriżultaw mill-Artikolu 317 TFUE u mir-regoli finanzjarji previsti f'dan ir-rigward mir-regolament finanzjarju applikabbli. Min-naħa l-oħra, fil-preżenza ta' kuntratt li jinkludi, b'hal f'dan il-każ, klawżola ta' arbitraġġ li tagħti ġurisdizzjoni lill-qorti tal-Unjoni, b'mod partikolari l-Kummissjoni għandha prerogattivi eżorbitanti tad-dritt komuni li jippermettulha tifformalizza l-konstatazzjoni ta' kreditu kuntrattwali billi tadotta unilateralment, abbażi tal-Artikolu 72(2) tar-Regolament tal-Kunsill (KE, Euratom) Nru 1605/2002 tal-25 ta' Ġunju 2002 rigward ir-Regolament Finanzjarju applikabbli għall-baġit ġenerali tal-Komunitajiet Ewropej (ĠU Edizzjoni Speċjali bil-Malti, Kapitolu 1, Vol. 4, p. 74), jew tal-Artikolu 79(2) tar-Regolament Nru 966/2012, deċiżjoni li tiffirma titolu eżekuttiv skont l-Artikolu 299 TFUE, li l-effetti tagħha u s-saħħa vinkolanti tagħha joħorgu mill-imsemmija dispożizzjonijiet (ara, f'dan is-sens, is-sentenza tas-16 ta' Lulju 2020, ADR Center vs Il-Kummissjoni, C-584/17 P, EU:C:2020:576, punti 68 sa 70 u 73). Barra minn hekk, għandu jiġi kkonstatat li, skont it-tieni subparagrafu tal-Artikolu 108(1) tar-Regolament Nru 1605/2002 u t-tieni subparagrafu tal-Artikolu 121(1) tar-Regolament Nru 966/2012, sussidju jista' jingħata jew permezz ta' ftehim bil-miktub, jew permezz ta' deċiżjoni tal-Kummissjoni nnotifikata lill-benefiċjarju. Għalhekk, il-leġislatur tal-Unjoni ppreveda li sussidju seta' jingħata kemm permezz ta' kuntratt kif ukoll bil-mezzi amministrattivi. Issa, l-istituzzjonijiet, il-korpi u l-organi tal-Unjoni ma jistgħux, skont kif jixtiequ, jevitaw l-obbligi tagħhom li jirriżultaw mid-dritt primarju, inkluża l-Karta, skont l-għażla tagħhom li jagħtu sussidji permezz ta' ftehim pjuttost milli permezz ta' deċiżjoni.
- 75 Għaldaqstant, l-oġġezzjoni tal-EACEA dwar l-invokabbiltà tad-dritt għal smiġħ u tal-obbligu ta' motivazzjoni f'tilwim ta' natura kuntrattwali għandha tiġi miċhuda.

– *Fuq id-dritt għal smiġħ*

[omissis]

- 78 Fl-ewwel lok, għandu jiġi vverifikat jekk l-EACEA ggarantixxietx lir-rikorrenti l-possibbiltà li tesponi, b'mod utli u effettiv, l-opinjoni tagħha qabel ma bagħtitilha l-ittri tal-21 ta' Diċembru 2017 u tas-7 ta' Frar 2018 u n-nota ta' debitu tat-13 ta' Frar 2018.
- 79 Fil-fatt, il-Qorti tal-Ġustizzja diġà kellha l-okkażjoni tiddeċiedi li l-istituzzjonijiet, il-korpi jew l-organi tal-Unjoni kienu obbligati, konformement, b'mod partikolari, mar-rekwiżiti tal-prinċipju ta' amministrazzjoni tajba, li josservaw il-prinċipju ta' kontradittorju fil-kuntest ta' proċedura ta' awditjar bħal dik prevista fl-Artikolu II.19 tal-ftehimiet kontenzjużi. L-istituzzjonijiet, il-korpi jew l-organi tal-Unjoni għandu jkollhom l-informazzjoni rilevanti kollha, u b'mod partikolari dik li l-parti kontraenti tagħhom tkun f'pożizzjoni li tipprovdilhom, qabel ma jieħdu d-deċiżjoni li jipproċedu għall-irkupru, li johorġu nota ta' debitu, ixolju kuntratt jew jirrifjutaw li jwettqu pagamenti addizzjonali lill-parti kontraenti (ara, f'dan is-sens, is-sentenza tal-11 ta' Ġunju 2015, EMA vs Il-Kummissjoni, C-100/14 P, mhux ippubblikata, EU:C:2015:382, punt 123).
- 80 F'dan ir-rigward, l-ewwel nett, il-Qorti Ġenerali tikkonstata li l-abbozz tar-rapport ta' awditjar ġie kkomunikat lir-rikorrenti u li l-EACEA stiednet lil din tal-aħħar sabiex issostni l-pożizzjoni tagħha dwar il-konstatazzjonijiet tal-awdituri, u hija effettivament għamlet dan b'mod iddettaljat fl-ittri tagħha tad-29 ta' Settembru u tal-11 ta' Novembru 2016 (ara l-punti 10 u 11 iktar 'il fuq). B'mod partikolari, l-abbozz tar-rapport ta' awditjar kien isemmi n-natura potenzjalment sistemika u rikorrenti tal-irregolaritajiet ikkonstatati. Fl-ittri msemmija iktar 'il fuq, ir-rikorrenti ħadet pożizzjoni fuq il-konstatazzjonijiet kollha li jinsabu fl-abbozz tar-rapport ta' awditjar.
- 81 It-tieni nett, b'ittra tas-26 ta' Lulju 2017, l-EACEA bagħtet lir-rikorrenti r-rapport finali ta' awditjar u r-rapport finali tal-OLAF. Dan tal-ewwel kien jirreferi għall-osservazzjonijiet u għall-provi pprezentati mir-rikorrenti fl-ittri tagħha tad-29 ta' Settembru u tal-11 ta' Novembru 2016, b'rabta ma' kull wiehed mill-35 konstatazzjoni finanzjarja (Financial Audit Findings) u tas-7 konstatazzjonijiet dwar il-ġestjoni (Management Audit Findings), filwaqt li spjega kull darba l-evalwazzjonijiet magħmula mill-awdituri f'dan ir-rigward.
- 82 It-tielet nett, fl-ittra tas-26 ta' Lulju 2017, l-EACEA indikat li, minhabba n-natura serja tal-irregolaritajiet ikkonstatati, kif ukoll in-natura sistemika u rikorrenti tagħhom, hija kellha l-intenzjoni li tirkupra t-totalità tas-somom imħallsa lir-rikorrenti taht il-ftehimiet kontenzjużi. Ir-rikorrenti ġiet mistiedna tipprezenta l-osservazzjonijiet tagħha dwar l-irkupru previst f'terminu ta' 60 jum.
- 83 Ir-rikorrenti kkonformat ma' din l-istedina b'ittra tal-25 ta' Settembru 2017 u reġgħet ipprezentat dokumenti.
- 84 F'dawn iċ-ċirkustanzi, b'ittra tal-21 ta' Diċembru 2017, l-EACEA, b'mod partikolari, fir-rigward tal-Ftehimiet Dusas u Deque, indikat l-intenzjoni tagħha li titlob ir-rimbors ta' somma korrispondenti għal dik irċevuta mir-rikorrenti bħala benefiċjarja finali u li, minhabba l-fatt li r-rikorrenti ma kinitx ipprovdiet l-informazzjoni neċessarja li tippermettilha tistabbilixxi r-realtà ta' din is-somma, hija ma kellhiex għażla oħra hlief li tiddeterminaha abbażi tal-informazzjoni disponibbli. L-EACEA informat ukoll lir-rikorrenti bid-deċiżjoni tagħha li tirkupra s-somma sħiha mħallsa minnha taht il-Ftehim Ecesis, li fil-kuntest tiegħu r-rikorrenti kienet l-unika benefiċjarja.
- 85 B'ittra tas-7 ta' Frar 2018, l-EACEA stabbilixxiet is-somom li għandhom jiġu rkuprati taht il-Ftehimiet Dusas u Deque abbażi tal-informazzjoni li hija stess setgħet tiġbor mingħand ċerti kobenefiċjarji.
- 86 F'dawn iċ-ċirkustanzi, għandu jiġi kkonstatat li r-rikorrenti kellha l-possibbiltà li tesponi, b'mod utli u effettiv, u dan diversi drabi, il-pożizzjoni tagħha qabel ma ntbagħtulha l-ittri tal-21 ta' Diċembru 2017 u tas-7 ta' Frar 2018 kif ukoll in-nota ta' debitu, kemm fir-rigward tan-natura u tal-portata tal-irregolaritajiet ikkonstatati kif ukoll fir-rigward tal-ammonti li għandhom jiġu rkuprati.

- 87 Fit-tieni lok, ir-rikorrenti madankollu ssostni li kien impossibbli għaliha li tippreżenta originali ta' ċerti fatturi, bħal dawk mitluba mill-EACEA fl-ittra tagħha tas-26 ta' Lulju 2017, minhabba li, f'dak il-mument, huma ma kinux għadhom fil-pussess tagħha, peress li dawn il-fatturi kienu ġew issekwestrati fil-kuntest ta' proċeduri kriminali ta' investigazzjoni pendenti mmexxija mill-Uffiċċju tal-Prosekutur ta' Koblenz.
- 88 F'dan ir-rigward, għandu jiġi rrilevat li, fil-prinċipju, l-impossibbiltà oġġettiva u pprovata, għal raġunijiet mhux imputabbli lill-persuna kkonċernata, li tippreżenta ċerti dokumenti fuq talba tal-EACEA, tista', f'ċerti każijiet, iċċaħhad lil din il-persuna minn kull possibbiltà li tesponi l-opinjoni tagħha, b'mod utli u effettiv, f'dak li jikkonċerna l-fatti li huma s-sugġett ta' dawn id-dokumenti, meta n-nuqqas ta' preżentazzjoni tagħhom kellu effett fuq id-determinazzjoni tas-somom li huma s-sugġett tat-talbiet għal rimbors.
- 89 Madankollu, dan ma huwiex il-każ hawnhekk. Fil-fatt, għalkemm ma huwiex ikkontestat li r-rikorrenti kienet tinsab fl-impossibbiltà oġġettiva u pprovata, għal raġunijiet li ma humiex imputabbli lilha, li tippreżenta l-originali tal-fatturi mitluba mill-EACEA fl-ittra tagħha tas-26 ta' Lulju 2017, jibqa' l-fatt li dan in-nuqqas ta' preżentazzjoni ma kellu ebda effett fuq id-determinazzjoni tas-somom li huma s-sugġett tat-talbiet għal rimbors li jinsabu fl-ittri tal-21 ta' Diċembru 2017 u tas-7 ta' Frar 2018 u fin-nota ta' debitu tat-13 ta' Frar 2018.
- 90 Fil-fatt, minn naħa, mill-proċess jirriżulta li s-sekwestru tad-dokumenti mill-Uffiċċju tal-Prosekutur ta' Koblenz seħh fit-22 ta' Ġunju 2017, filwaqt li kemm l-awditu kif ukoll l-investigazzjoni tal-OLAF kienu twettqu fil-perijodu bejn l-2014 u l-2016, jiġifieri qabel is-sekwestru inkwistjoni, b'tali mod li kemm l-awdituri kif ukoll l-OLAF setgħu jikkonsultaw il-kontenut tal-fatturi inkwistjoni u jisiltu minnhom konkluzjonijiet xierqa, kif barra minn hekk tammetti r-rikorrenti fl-osservazzjonijiet tagħha bi tweġiba għall-mizura ta' organizzazzjoni tal-proċedura adottata mill-Qorti Ġenerali fis-27 ta' Mejju 2020. Minbarra dan, dan is-sekwestru seħh wara l-komunikazzjoni lir-rikorrenti tal-abbozz tar-rapport ta' awditjar fit-22 ta' April 2016, li kien diġà fih il-parti essenzjali tal-konstatazzjonijiet dwar il-ġestjoni tal-ftehimiet kontenzjużi. Mill-imsemmi rapport jirriżulta, b'mod partikolari, li l-konkluzjonijiet tal-awdituri huma bbażati fuq eżami ta' kważi l-ispejjeż kollha mitluba fil-kuntest tal-ftehimiet kontenzjużi (ara l-punt 7 iktar 'il fuq). Barra minn hekk, permezz tal-ittri tad-29 ta' Settembru u tal-11 ta' Novembru 2016, jiġifieri dejjem ferm qabel is-sekwestru inkwistjoni, ir-rikorrenti sostniet l-osservazzjonijiet tagħha dwar il-konstatazzjonijiet li jinsabu fl-abbozz tar-rapport tal-awditjar, b'tali mod li hija setgħet, f'dak il-mument, tikkonsulta d-dokumenti rilevanti kollha fil-pussess tagħha, inklużi l-fatturi li huma s-sugġett tas-sekwestru sussegwenti, u b'hekk issostni l-pożizzjoni tagħha b'għarfien sħiħ tal-fatti.
- 91 Min-naħa l-oħra, ċertament, l-EACEA talbet il-produzzjoni ta' ċerti fatturi originali fl-ittra tagħha tas-26 ta' Lulju 2017. Madankollu, fl-ittra tal-21 ta' Diċembru 2017, l-EACEA hadet nota tal-fatt li r-rikorrenti ma kinitx fil-pussess tal-fatturi originali mitluba u li għalhekk kien impossibbli għaliha li tippreżentahom. Madankollu, hija ma ddeduċiet l-ebda konkluzjoni minn dan. Fil-fatt, ebda element ta' din l-ittra jew ta' dik tas-7 ta' Frar 2018 ma juri li n-nuqqas ta' preżentazzjoni tal-imsemmija fatturi kellu xi effett fuq id-determinazzjoni tas-somom li kienu s-sugġett tat-talbiet għal rimbors li jinsabu fl-ittri tal-21 ta' Diċembru 2017 u tas-7 ta' Frar 2018 u fin-nota ta' debitu tat-13 ta' Frar 2018. Kif tispjega l-EACEA fit-tweġiba tagħha għal mistoqsija magħmula fil-kuntest tal-mizura ta' organizzazzjoni tal-proċedura tat-12 ta' Marzu 2020 u waqt is-seduta, mingħajr ma giet kontradetta f'dan ir-rigward mir-rikorrenti, fost il-bosta irregolaritajiet misjuba fir-rapporti finali ta' awditjar u tal-OLAF, uħud kienu jirrigwardaw b'mod partikolari l-inkoerenza relatati mal-kontenut tal-fatturi (ara l-punt 15 iktar 'il fuq) u mhux il-fatt li dawn ma kinux originali.
- 92 Barra minn hekk, il-fatt li r-rikorrenti ma kinitx fil-pussess tal-fatturi originali mitluba lanqas ma kien tali li jostakola l-preżentazzjoni tal-informazzjoni neċessarja għall-finijiet tat-tqassim, mitlub mill-EACEA, bejn l-ammonti rċevuti mir-rikorrenti bħala beneficijarja finali tal-Ftehimiet Diusas u

Deque u dawk ittrasferiti minnha lill-kobenefiċjarji tal-imsemmija ftehimiet. Fil-fatt, skont l-ittra tal-EACEA tas-26 ta' Lulju 2017, dan it-tqassim kellu jsir fuq il-baži ta' trasferimenti bankarji jew ta' ċertifikati bankarji, u mhux fuq il-baži tal-imsemmija fatturi.

- 93 Minn dan isegwi li n-nuqqas ta' preżentazzjoni tal-originali tal-fatturi mitluba mill-EACEA fl-ittra tagħha tas-26 ta' Lulju 2017 ma kellu ebda effett fuq id-determinazzjoni tas-somom li kienu s-sugġetti tat-talbiet għal rimbors li jinsabu fl-ittri tal-21 ta' Diċembru 2017 u tas-7 ta' Frar 2018 u fin-nota ta' debitu.
- 94 Għaldaqstant, l-ewwel motiv tar-rikors, ibbażat fuq ksur tad-dritt għal smiġ, għandu jiġi miċhud bħala infondat.

– *Fuq l-obbligu ta' motivazzjoni*

[omissis]

- 97 Il-portata tal-obbligu ta' motivazzjoni għandha tiġi evalwata skont iċ-ċirkustanzi konkreti, b'mod partikolari, skont il-kontenut tal-att, in-natura tal-motivi invokati u l-interess li d-destinatarju jista' jkollu li jirċievi spjegazzjonijiet, u huwa meħtieġ, sabiex tiġi evalwata n-natura suffiċjenti tal-motivazzjoni, li jittiehed inkunsiderazzjoni l-kuntest fattwali u ġuridiku li fih ikun gie adottat l-att ikkontestat. B'dan il-mod, att huwa suffiċjentement immotivat jekk jitfassal f'kuntest magħruf mid-destinatarju kkonċernat li jippermettilu jifhem il-portata tal-miżura meħuda fir-rigward tiegħu (ara, b'analogija, is-sentenzi tal-15 ta' Novembru 2012, Il-Kunsill vs Bamba, C-417/11 P, EU:C:2012:718, punti 53 u 54 u l-ġurisprudenza ċċitata; tal-24 ta' Ottubru 2011, P vs Il-Parlament, T-213/10 P, EU:T:2011:617, punt 30, u tas-27 ta' Settembru 2012, Applied Microengineering vs Il-Kummissjoni, T-387/09, EU:T:2012:501, punti 64 sa 67).
- 98 F'dan il-każ, l-ewwel nett, il-Qorti Ġenerali tikkonstata li l-ittri tal-21 ta' Diċembru 2017 u tas-7 ta' Frar 2018 jidentifikaw b'mod ċar il-baži legali tal-irkupru previst, jiġifieri l-Artikolu II.19, paragrafu (3) u (5) tal-ftehimiet kontenzjużi u l-Artikolu 135(4) tar-Regolament Nru 966/2012 (ara l-punti 16 sa 20 iktar 'il fuq), u s-somom li l-EACEA qieset li kellhom jiġu rkuprati.
- 99 It-tieni nett, il-bosta skambji bil-miktub bejn il-partijiet li seħhew mill-komunikazzjoni tal-abbozz tar-rapport tal-awditjar lir-rikorrenti permezz ta' ittra tat-22 ta' April 2016 u mfakkra fil-punti 7 sa 20 iktar 'il fuq fihom informazzjoni suffiċjenti u konkordanti li tippermetti lir-rikorrenti tifhem ir-raġunijiet li għalihom l-EACEA ddeċidiet li titlob ir-rimbors inkwistjoni u l-mod kif ġew iddeterminati s-somom li għandhom jiġu rrimborsati. B'mod partikolari, kif ġie rrilevat fil-punti 80 u 81 iktar 'il fuq, ir-rapport finali tal-awditjar, li fuq il-konklużjonijiet tiegħu l-EACEA tibbaża ruhha għall-finijiet tal-irkupru previst, ha inkunsiderazzjoni l-osservazzjonijiet kollha tar-rikorrenti u l-provi li hija ppreżentat, eżaminahom u ċaħadhom individwalment, filwaqt li spjega kull darba r-raġunijiet li għalihom dawn l-osservazzjonijiet jew provi ma kinux jikkontestaw il-konstatazzjonijiet li kienu waslu għalihom l-awdituri.
- 100 It-tielet nett, fl-ittra tal-21 ta' Diċembru 2017, l-EACEA, minn naħa, wiegħbet għall-argumenti kollha mqajma mir-rikorrenti fl-ittri tagħha tad-9 ta' Awwissu u tal-25 ta' Settembru 2017 u, min-naħa l-oħra, spjegat b'mod ċar li s-somom li kellhom jiġu rkuprati ma kinux iddeterminati abbażi l-ispejjeż ikkunsidrati bħala ineligibbli, iżda abbażi tal-konstatazzjoni ta' irregolaritajiet serji, sistemici u rikorrenti li jaffettwaw l-implementazzjoni tal-ftehimiet kontenzjużi.
- 101 Minn dan isegwi li l-ittri tal-21 ta' Diċembru 2017 u tas-7 ta' Frar 2018 fihom motivazzjoni suffiċjenti sabiex tippermetti lir-rikorrenti tifhem ir-raġunijiet li għalihom l-EACEA kienet iddeċidiet li titlob ir-rimbors tas-somom inkwistjoni u lill-qorti tal-Unjoni teżercita l-istħarriġ tagħha.

102 Għaldaqstant, it-tielet motiv tar-rikors, ibbażat fuq nuqqas jew insuffiċjenza ta' motivazzjoni, għandu jiġi miċhud bħala infondat.

Fuq it-tieni motiv ibbażat fuq “applikazzjoni żbaljata tad-dritt Ewropew”

[omissis]

– *Fuq l-ewwel ilment, ibbażat fuq l-assenza ta' bażi legali li tippermetti rkupru shiħ tas-somom imħallsa*

104 Ir-rikorrenti tqis li la l-Artikolu II.19, paragrafu (3) u (5), tal-ftehimiet kontenzjużi, u lanqas l-Artikolu 135(4) tar-Regolament Nru 966/2012 ma jippermettu lill-EACEA tipproċedi bl-irkupru shiħ tas-somom li tħallsu lilha fil-kuntest tal-ftehimiet kontenzjużi.

105 L-EACEA tikkontesta l-argumenti tar-rikorrenti.

106 F'dan il-każ, il-Qorti Ġenerali tikkonstata li, skont l-ewwel paragrafu tal-Artikolu I.8 tal-Ftehim Eċesis, l-għoti tas-sussidju inkwistjoni huwa rregolat mid-dispożizzjonijiet ta' dan il-ftehim, ir-“regoli Komunitarji applikabbli” u, sussidjarjament, id-dritt Belġjan dwar l-għoti ta' sussidji. Fir-rigward tal-Ftehimiet Dijas u Deque, skont l-Artikolu I.9 ta' kull waħda minnhom, dawn huma rregolati mid-dispożizzjonijiet kuntrattwali u mir-regoli tad-dritt tal-Unjoni applikabbli.

107 Fl-ewwel lok, fir-rigward tad-dispożizzjonijiet kuntrattwali rilevanti, għandu jiġi rrilevat li, skont l-Artikolu II.19(3) ta' kull wiehed minn dawn il-ftehimiet, l-EACEA għandha d-dritt li twettaq kontrolli dwar l-użu tas-sussidji. Skont din id-dispożizzjoni, ir-riżultati tal-kontrolli jistgħu jagħtu lok għal deċiżjonijiet ta' rkupru. Bl-istess mod, l-Artikolu II.19(5) tal-ftehimiet jispeċifika li l-OLAF għandu d-dritt li jwettaq kontrolli li jistgħu jwasslu wkoll għal deċiżjonijiet ta' rkupru.

108 Dawn il-klawżoli, li r-rikorrenti tallega l-ksur tagħhom, ma jeskludux għaldaqstant il-possibbiltà għall-EACEA li tipproċedi bl-irkupru shiħ tas-somom imħallsa taħt l-imsemmija ftehimiet. Fil-fatt, huma jindikaw li l-EACEA tista' tipproċedi bl-“irkupru” tas-sussidji, mingħajr ebda limitazzjoni f'dan ir-rigward.

109 Fit-tieni lok, f'dak li jirrigwarda r-“regoli tal-Unjoni applikabbli” fis-sens tal-ewwel paragrafu tal-Artikolu I.8 tal-Ftehim Eċesis u tal-Artikolu I.9 tal-Ftehimiet Dijas u Deque, il-Qorti Ġenerali tirrileva li, f'dan il-każ, huma applikabbli *rationae temporis*, l-ewwel nett, ir-Regolament Nru 1605/2002, li tħassar b'effett mill-1 ta' Jannar 2013 (Artikolu 212 tar-Regolament Nru 966/2012) u, sussegwentement, ir-Regolament Nru 966/2012, u dan tal-aħħar tħassar, min-naħa tiegħu, b'effett mit-2 ta' Awwissu 2018 bir-Regolament (UE, Euratom) 2018/1046 tal-Parlament Ewropew u tal-Kunsill tat-18 ta' Lulju 2018 dwar ir-regoli finanzjarji applikabbli għall-baġit ġenerali tal-Unjoni, li jemenda r-Regolamenti (UE) Nru 1296/2013, (UE) Nru 1301/2013, (UE) Nru 1303/2013, (UE) Nru 1304/2013, (UE) Nru 1309/2013, (UE) Nru 1316/2013, (UE) Nru 223/2014, (UE) Nru 283/2014, u d-Deċiżjoni Nru 541/2014/UE u li jħassar ir-Regolament (UE, Euratom) Nru 966/2012 (ĠU 2018, L 193, p. 1). Fil-fatt, skont it-tieni paragrafu tal-Artikolu 187 tar-Regolament Nru 1605/2002 u l-Artikolu 212 tar-Regolament Nru 966/2012, ir-Regolament Nru 1605/2002 kien japplika, bħala regola ġenerali, mill-1 ta' Jannar 2003 sal-1 ta' Jannar 2013, filwaqt li l-ftehimiet kontenzjużi ġew konkluzi, rispettivament, fl-2008 u fl-2010 (ara l-punt 2 iktar 'il fuq). Barra minn hekk, il-perijodu ta' eżekuzzjoni tal-ftehimiet u, konsegwentement, il-perijodu awditjat, kien il-perijodu bejn il-15 ta' Jannar 2009 u l-14 ta' Jannar 2011 għall-Ftehim Eċesis, mill-15 ta' Ottubru 2010 sal-14 ta' Ottubru 2012 għall-Ftehim Dijas u mill-15 ta' Ottubru 2010 sal-14 ta' Ottubru 2013 għall-Ftehim Deque. Minn dan isegwi, minn naħa, li r-Regolament Nru 1605/2002 kien applikabbli *rationae temporis* għall-Ftehimiet Eċesis u Dijas u, min-naħa l-oħra, li dan l-istess regolament u r-Regolament Nru 966/2012 kienu suċċessivament applikabbli għall-Ftehim Deque.

110 Skont l-Artikolu 119(2) tar-Regolament Nru 1605/2002, “[j]ekk il-benefiċjarju jonqos milli jkun konformi ma’ l-obbligazzjonijiet legali jew kontrattwali tiegħu, l-għotja għandha tkun sospiza u mnaqqas jew itterminata fil-każi li hemm provvediment dwarhom fir-regoli ta’ l-implimentazzjoni wara li l-benefiċjarju jkun ingħata l-opportunità li jressaq l-osservazzjonijiet tiegħu”. L-użu tal-kelma “itterminata” jirreferi għalhekk għall-ipoteżi ta’ rkupru tas-somom kollha rċevuti.

111 L-Artikolu 135(4) tar-Regolament Nru 966/2012, min-naħa tiegħu, huwa fformulat kif ġej:

“Fejn tali żbalji, irregolaritajiet jew frodi jkunu attribwibbli lill-benefiċjarju, jew jekk il-benefiċjarju jonqos milli jikkonforma mal-obbligi tiegħu skont il-ftehim jew deċiżjoni tal-għotja, l-uffiċjal awtorizzanti responsabbli jista’ wkoll inaqqas l-għotja jew jirkupra ammonti li thallsu għalxejn skont il-ftehim jew deċiżjoni tal-għotja, fi proporzjon mal-gravità tal-iżbalji, irregolaritajiet jew frodi jew ta’ ksur ta’ obbligi, basta l-benefiċjarju jkun ingħata l-opportunità li jagħmel osservazzjonijiet.”

112 Barra minn hekk, l-Artikolu 135(5) tar-Regolament Nru 966/2012 jipprevedi dan li ġej:

“F’każ li l-kontrolli u l-awditjar juri ta’ żbalji, irregolaritajiet, frodi jew ksur ta’ obbligi sistemici jew rikorrenti attribwibbli lill-benefiċjarju li jkollhom impatt fuq għadd ta’ għotjiet aġġudikati lil dak il-benefiċjarju skont kondizzjonijiet simili, l-uffiċjal awtorizzanti responsabbli jista’ jissospendi l-implimentazzjoni tal-għotjiet kollha kkonċernati, jew, fejn xieraq, itemm l-ftehimiet u d-deċiżjonijiet tal-għotja ma’ dak il-benefiċjarju, fi proporzjoni mal-gravità tal-iżbalji, irregolaritajiet jew frodi, dment li l-benefiċjarju jkun ingħata l-opportunità li jagħmel osservazzjonijiet.

L-uffiċjal awtorizzanti responsabbli jista’, barra minn hekk, wara li tkun saret proċedura akkużatorja, inaqqas il-għotjiet jew jirkupra l-ammonti mhallsin indebitament f’dak li għandu x’jaqsam mal-għotjiet milqutin mill-iżbalji, irregolaritajiet, frodi jew ksur ta’ obbligi sistemici jew rikorrenti li hemm riferiment għalihom fl-ewwel subparagrafu li jistgħu jkunu awditjati skont il-ftehimiet jew id-deċiżjonijiet tal-għotja.”

113 B’dan il-mod, la l-Artikolu 119(2) tar-Regolament Nru 1605/2002 u lanqas l-Artikolu 135(4) tar-Regolament Nru 966/2012 ma jipprekludu l-irkupru shiħ ta’ sussidju. Fil-fatt, huwa biżżejjed li jiġi rrilevat, minn naħa, li din l-aħħar dispożizzjoni teżiġi b’mod esplicitu li tittiehed inkunsiderazzjoni l-gravità tal-iżbalji, l-irregolaritajiet, il-frodi jew il-ksur tal-obbligi kkonstatati. Għalhekk, il-fatt li dawn ikunu ta’ natura sistemika jew rikorrenti huwa, evidentement, element li għandu jittiehed inkunsiderazzjoni sabiex tiġi evalwata l-gravità tal-imsemmija irregolaritajiet. Għaldaqstant, meta l-gravità tal-iżbalji, tal-irregolaritajiet, tal-frodi jew tal-ksur tal-obbligi kkonstatati tkun tali li tikkomprometti s-sistema shiħa ta’ kontroll u ta’ ġestjoni tal-ftehimiet inkwistjoni, u b’hekk, l-infiq kollu mitlub, allura l-irkupru shiħ tas-somom imhallsa ma jistax jitqies li huwa sproporzjonat.

114 Din il-konkluzjoni hija kkorroborata, barra minn hekk, mit-tieni subparagrafu tal-Artikolu 135(5) tar-Regolament Nru 966/2012, li jipprovdi li, fil-każ ta’ irregolaritajiet sistemici u rikorrenti imputabbli lill-persuna benefiċjarja u li jkollhom impatt materjali fuq diversi sussidji, l-uffiċjal awtorizzanti jista’ “jirkupra l-ammonti mhallsin indebitament” taħt il-ftehimiet kollha affettwati minn dawn l-irregolaritajiet. Għaldaqstant, din id-dispożizzjoni ma teskludix il-possibbiltà li jsir irkupru shiħ ta’ sussidju speċifiku, jekk il-gravità tal-irregolaritajiet ikkonstatati tkun tali li l-ammonti kollha inkwistjoni għandhom jitqiesu li thallsu indebitament.

115 Din il-konkluzjoni hija konformi wkoll mal-prinċipju ta’ ġestjoni finanzjarja tajba tar-riżorsi tal-Unjoni previst fl-Artikolu 317 TFUE. Għalhekk, fil-każ ta’ nuqqas ta’ osservanza tal-kundizzjonijiet stabbiliti minn ftehim ta’ sussidju, l-istituzzjonijiet, il-korpi jew l-organi tal-Unjoni huma obbligati li jirkupraw is-sussidju mhallas sal-limitu tal-ammonti kkunsidrati bħala mhux affidabbli jew li ma jistgħux jiġu vverifikati.

- 116 Barra minn hekk, il-qorti tal-Unjoni diġà kellha l-okkażjoni tiddeċiedi li, fis-sistema tal-ġhoti tal-ġhajjnuna finanzjarja tal-Unjoni, l-użu ta' din l-ġhajjnuna huwa suġġett għal regoli li jistgħu jwasslu għall-ħlas lura parzjali jew totali ta' ġhajjnuna diġà mogħtija (sentenzi tas-7 ta' Lulju 2010, Il-Kummissjoni vs Hellenic Ventures *et*, T-44/06, mhux ippubblikata, EU:T:2010:284, punt 85, u tas-16 ta' Diċembru 2010, Il-Kummissjoni vs Arci Nuova associazione comitato di Cagliari u Gessa, T-259/09, mhux ippubblikata, EU:T:2010:536, punt 61).
- 117 Minn dan isegwi, fid-dawl ta' dak kollu li ntqal, li l-istipulazzjonijiet kuntrattwali u d-dispożizzjonijiet rilevanti tar-Regolament Nru 1605/2002 u tar-Regolament Nru 966/2012, kif interpretati mill-qorti tal-Unjoni, ma jipprekludux, fil-prinċipju, lill-EACEA milli tirkupra s-somom kollha mħallsa lir-rikorrenti taħt il-ftehimiet kontenzjużi. Il-kwistjoni dwar jekk tali rkupru huwiex, f'dan il-każ, konformi mal-prinċipju ta' proporzjonalità, hija s-suġġett tar-raba' motiv tar-rikors u għalhekk ser tiġi eżaminata iktar 'il quddiem.
- 118 Għaldaqstant, l-ewwel ilment tat-tieni motiv għandu jiġi miċhud bħala infondat.

– *Fuq it-tieni lment, ibbażat fuq l-assenza ta' irregolaritajiet ta' natura sistemika u rikorrenti*

[*omissis*]

- 139 Fl-aħħar nett, ir-rikorrenti ma tista' tislet ebda argument mill-fatt li l-Artikolu 135(4) tar-Regolament Nru 966/2012 ma jirreferix għal irregolaritajiet sistemici u rikorrenti jew li dawn il-kunċetti ma humiex iddefiniti fl-imsemmi regolament. Fil-fatt, biżżejjed jiġi rrilevat, minn naħa, li din id-dispożizzjoni teżiġi b'mod espliċitu li tittiehed inkunsiderazzjoni l-gravità tal-irregolaritajiet ikkonstatati. Il-fatt li dawn huma ta' natura sistemika jew rikorrenti huwa, evidentement, element li għandu jittiehed inkunsiderazzjoni sabiex tiġi evalwata l-gravità tal-imsemmija irregolaritajiet. Min-naħa l-oħra, il-fatt li r-Regolament Nru 966/2012 juża dawn il-kunċetti, b'mod partikolari fl-Artikolu 135(5) tiegħu, mingħajr ma jiddefinixxihom b'mod espliċitu, jibqa' mingħajr ebda effett fuq l-irkupru previst, peress li l-kontenut ta' dawn il-kunċetti jirriżulta, mingħajr dubju possibbli, mis-sens normali tagħhom, li jgħid li l-irregolaritajiet sistemici u rikorrenti huma dawk li huma kkaratterizzati mir-repetittività tagħhom u mill-fatt li dawn jaffettwaw is-sistema ta' kontroll u ta' ġestjoni kollha kemm hi, bħal dawk irrilevanti fil-punti 124 sa 131 iktar 'il fuq.

[*omissis*]

Fuq l-ispejjeż

- 165 Skont l-Artikolu 134(1) tar-Regoli tal-Proċedura, il-parti li tiflew il-kawża għandha tiġi kkundannata għall-ispejjeż, jekk dawn ikunu ntalbu. Peress li r-rikorrenti tilfet, hemm lok li tiġi kkundannata għall-ispejjeż, skont it-talbiet tal-EACEA.

Għal dawn ir-raġunijiet,

IL-QORTI ĠENERALI (L-Għaxar Awla Estiża)

taqta' u tiddeċiedi:

- 1) Ir-rikors huwa miċhud.**
- 2) Universität Koblenz-Landau hija kkundannata għall-ispejjeż.**

Papasavvas

Kornezov

Buttigieg

Kowalik-Bańczyk

Hesse

Mogħtija f'qorti bil-miftuh fil-Lussemburgu, fl-24 ta' Frar 2021.

Firem